



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງການຄ້າ

ເລກທີ 0340/ກຄ.ຕປທ
ນະຄອນວຽງຈັນ, ວັນທີ 27 ມີນາ 2003

ແຈ້ງການ

ຂອງລັດຖະມົນຕີວ່າການກະຊວງການຄ້າ
ກ່ຽວກັບການນຳເຂົ້າລົດ, ສິນສ່ວນອາໄສລົດ ເພື່ອມາປະກອບຢູ່ໂຮງງານ

- ອີງຕາມດຳລັດ ເລກທີ 205/ນຍ ລົງວັນທີ 11/10/01 ວ່າດ້ວຍການຄຸ້ມຄອງການສົ່ງອອກ ແລະ ການນຳເຂົ້າ.
- ອີງຕາມຂໍ້ກຳນົດ ເລກທີ 105/ກຄ.ຕປທ ລົງວັນທີ 25/1/02 ວ່າດ້ວຍການຄຸ້ມຄອງການນຳເຂົ້າ ແລະ ການຈຳໜ່າຍລົດ.
- ອີງຕາມຂໍ້ຕົກລົງ ເລກທີ 14/ນຍ ລົງວັນທີ 28/2/03 ຂອງນາຍົກລັດຖະມົນຕີ ກ່ຽວກັບການນຳເຂົ້າລົດ, ສິນສ່ວນອາໄສລົດ ເພື່ອມາປະກອບຢູ່ໂຮງງານ

ເພື່ອຜັນຂະຫຍາຍ ແລະ ຈັດຕັ້ງປະຕິບັດ ດຳລັດ, ຂໍ້ກຳນົດ ແລະ ຂໍ້ຕົກລົງທີ່ກ່າວມາຂ້າງເທິງ ໃຫ້ເປັນເອກະພາບກັນໃນຂອບເຂດທົ່ວປະເທດ.

ລັດຖະມົນຕີວ່າການກະຊວງການຄ້າອອກແຈ້ງການ

1. ການນຳເຂົ້າລົດ, ສິນສ່ວນອາໄສລົດ ເພື່ອມາປະກອບຢູ່ໂຮງງານ ແມ່ນດຳເນີນການຕາມກົນໄກຕະຫລາດ ແລະ ພາຍໃຕ້ລະບຽບກົດໝາຍ ເປັນຕົ້ນກົດໝາຍສ່ວຍສາອາກອນ ສະບັບເລກທີ 10/ສຍຊ ລົງວັນທີ 12/10/02 ແລະ ກົດໝາຍພາສີ ສະບັບເລກທີ 04/94 ລົງວັນທີ 18/7/1994 ໂດຍເສັຍພາສີ-ອາກອນເທື່ອດຽວ ກ່ອນນຳເຂົ້າ.
2. ເພື່ອຮັບປະກັນການຄຸ້ມຄອງລວມສູນເປັນເອກະພາບ ກະຊວງການຄ້າ ເປັນຜູ້ອອກອະນຸຍາດນຳເຂົ້າ, ສຳລັບມາດຕະຖານດ້ານເຕັກນິກຂອງລົດ ແລະ ສິນສ່ວນຂອງລົດ ເພື່ອມາປະກອບ ແມ່ນໃຫ້ປະຕິບັດຕາມຂໍ້ກຳນົດຂອງກະຊວງຄົມມະນາຄົມຂົນສົ່ງໄປສະນີ ແລະ ກຳສ້າງ ສະບັບເລກທີ 4312/ຄຂປກ, ລົງວັນທີ 11/11/02. ສຳລັບສິນສ່ວນລົດທີ່ໃຊ້ແລ້ວ (ລົດມີສອງ) ປະເພດລົດຮັບ

ໃຊ້ການຜະລິດ ແລະ ການບໍລິການຂົນສົ່ງໂດຍສານ ກໍ່ຄືການຂົນສົ່ງສິນຄ້າຕ່າງໆ, ທີ່ນຳເຂົ້າມາໃນ ຮູບແບບ SKD/IKD ຕາມລະບຽບການຂອງກະຊວງອຸດສາຫະກຳ-ທັດຖະກຳນັ້ນ ຄຸນນະພາບຂອງ ລົດທີ່ຟື້ນຟູແລ້ວຕ້ອງບໍ່ໃຫ້ຫລຸດ 80% ຕາມທີ່ໄດ້ກຳນົດໄວ້ໃນມາດຕາ 6 ຂອງຂໍ້ຕົກລົງ ເລກທີ 14/ນຍ, ລົງວັນທີ 28/2/03 ຢ່າງເຂັ້ມງວດ.

3. ການນຳເຂົ້າລົດຂອງນັກການທູດ, ຊ່ຽວຊານຕ່າງປະເທດ, ອົງການຈັດຕັ້ງສາກົນ, ການນຳເຂົ້າຮັບ ໃຊ້ໂຄງການລົງທຶນພາຍໃນ ຫລື ຕ່າງປະເທດ, ການຊ່ວຍເຫລືອລ້າ ແລະ ກູ້ຢືມຕ່າງໆ ແມ່ນຕ້ອງ ປະຕິບັດຕາມລະບຽບ ແລະ ກົດໝາຍກ່ຽວຂ້ອງທີ່ໄດ້ປະກາດໃຊ້ແລ້ວ, ຫລັງຈາກນັ້ນ ກະຊວງການ ຄ້າ ອອກອະນຸຍາດນຳເຂົ້າຄືກັບຜ່ານມາ.
4. ການນຳເຂົ້າລົດຮັບໃຊ້ສຳນັກງານອົງການຂອງລັດຖະບານ, ອົງການຈັດຕັ້ງພັກ, ສະພາແຫ່ງຊາດ, ອົງການຈັດຕັ້ງມະຫາຊົນ ລວມທັງແຂວງ, ກຳແພງນະຄອນ ແລະ ເຂດພິເສດ ໃຫ້ປະຕິບັດຕາມ ແຈ້ງການ ສະບັບເລກທີ 0886/ທສນຍ.ກລຂ, ລົງວັນທີ 19/5/2000 ໂດຍຜ່ານການອະນຸມັດງົບປະ ມານຈາກກະຊວງການເງິນເທົ່ານັ້ນ.
5. ການນຳເຂົ້າລົດຕາມດຳລັດ ເລກທີ 71/ນຍ, ລົງວັນທີ 28/5/02 ກະຊວງການຄ້າມອບຕົວເລກນຳ ເຂົ້າໃຫ້ກະຊວງແຮງງານ ເປັນແຕ່ລະປີ ເພື່ອຈັດສັນຕາມເນື້ອໃນຂອງດຳລັດ ເລກທີ 71/ນຍ ຫລັງ ຈາກນັ້ນ ກະຊວງແຮງງານ ແລະ ສະຫວັດດີການສັງຄົມ ແຈ້ງຄືນມາຍັງ ກະຊວງການຄ້າ ເພື່ອ ອອກອະນຸຍາດນຳເຂົ້າ ໂດຍຜູ້ໄດ້ຮັບນະໂຍບາຍ ຕ້ອງໄດ້ປະຕິບັດຂັ້ນຕອນເສັ້ນພາສີ ແລະ ອາ ກອນຄົບຖ້ວນ ຕາມລະບຽບການ ແລະ ຂັ້ນຕອນ ທີ່ບົ່ງໄວ້ໃນຂໍ້ 8 ຂອງແຈ້ງການ ສະບັບນີ້.
6. ຜູ້ນຳເຂົ້າລົດ, ສິນສ່ວນລົດປະກອບ ເພື່ອມາຈຳໜ່າຍ ຕ້ອງປະກອບດ້ວຍເງື່ອນໄຂ ຕາມທີ່ລະບຸໄວ້ ໃນຂໍ້ກຳນົດ ເລກທີ 105/ກຄ.ຕປທ, ລົງວັນທີ 25/10/02 ວ່າດ້ວຍການຄຸ້ມຄອງການນຳເຂົ້າ ແລະ ການຈຳໜ່າຍລົດ. ນອກຈາກນີ້ ສຳລັບຜູ້ນຳເຂົ້າສິນສ່ວນລົດປະກອບ ໃຫ້ສະເໜີຜ່ານກະຊວງອຸດ ສາຫະກຳ ແລະ ທັດຖະກຳ.
7. ບຸກຄົນ, ນິຕິບຸກຄົນສາມາດນຳລົດເຂົ້າມາໄວ້ສາງພັກສິນຄ້າຊົ່ວຄາວ (ສາງຈິງ) ຢູ່ດ່ານສາກົນ ແຕ່ຕ້ອງປະຕິບັດຕາມຂໍ້ກຳນົດ ເລກທີ 105/ກຄ.ຕປທ, ລົງວັນທີ 25/01/02 ວ່າດ້ວຍການຄຸ້ມຄອງ ການນຳເຂົ້າ ແລະ ການຈຳໜ່າຍລົດ. ບຸກຄົນ, ນິຕິບຸກຄົນສາມາດນຳລົດທີ່ຢູ່ສາງພັກສິນຄ້າຊົ່ວ ຄາວ (ສາງຈິງ) ອອກຈຳໜ່າຍໄປປະເທດທີ່ສາມໄດ້ຕາມຂໍ້ກຳນົດ ເລກທີ 1195/ກຄ, ລົງວັນທີ 19/10/01 ວ່າດ້ວຍທຸລະກິດການຄ້າຂາອອກຕໍ່ ແລະ ເງື່ອນໄຂລະບຽບການຂອງຂະແໜງການກ່ຽວ ຂ້ອງກຳນົດໄວ້.
8. ຂັ້ນຕອນການຂໍອະນຸຍາດນຳເຂົ້າໃຫ້ປະຕິບັດດັ່ງນີ້ : ບຸກຄົນ, ນິຕິບຸກຄົນທີ່ມີຈຸດປະສົງຂໍນຳເຂົ້າ ລົດ, ແລະ ສິນສ່ວນລົດ ເພື່ອມາປະກອບຢູ່ໂຮງງານ ຕ້ອງຢືນໃບສະເໜີຂໍອະນຸຍາດນຳເຂົ້າ ຢູ່ກະ ຊວງການຄ້າ (ກົມການຄ້າຕ່າງປະເທດ) ເພື່ອແຈ້ງຈຳນວນ ແລະ ປະເພດລົດທີ່ຈະນຳເຂົ້າ ຖ້າ ແມ່ນສິນສ່ວນເພື່ອມາປະກອບຈະຕ້ອງຜ່ານກະຊວງອຸດສາຫະກຳ ແລະ ທັດຖະກຳ, ກະຊວງການ ຄ້າ (ກົມການຄ້າຕ່າງປະເທດ) ຈະສົ່ງຕໍ່ໄປຍັງກົມຂົນສົ່ງ ກະຊວງ ຄຊປກ ເພື່ອອະນຸຍາດທາງ ດ້ານເຕັກນິກ, ຫລັງຈາກນັ້ນ ຈຶ່ງໄປເສັ້ນພາສີ-ອາກອນນຳຂະແໜງການເງິນແລ້ວນຳເອກະສານທັງ

ໝົດລວມທັງໄຍຢັ້ງຢືນເສຍພາສີ-ອາກອນມາຍັງກະຊວງການຄ້າ (ກົມການຄ້າຕ່າງປະເທດ) ເພື່ອກວດກາ ແລະ ອອກອະນຸຍາດນຳເຂົ້າ. ພາຍຫລັງທີ່ ບຸກຄົນ ນິຕິບຸກຄົນ ໄດ້ໃບອະນຸຍາດ ແລ້ວ ຈຶ່ງໄປຢືນຕໍ່ເຈົ້າໜ້າທີ່ປະຈຳດ່ານ ຫລື ສາງພັກສິນຄ້າ ກວດກາ ແລະ ນຳເຂົ້າຕາມລະບຽບ ການ.

9. ໃນກໍລະນີປະເພດລົດ, ສິນສ່ວນປະກອບທີ່ບໍ່ມີຢູ່ໃນຕາຕະລາງ ເພື່ອແຈ້ງເສຍພາສີ-ອາກອນ, ຜູ້ນຳ ເຂົ້າຈະຕ້ອງເອົາລາຄາໄປແຈ້ງຕໍ່ກົມການຄ້າພາຍໃນ ກະຊວງການຄ້າ ເພື່ອໄລ່ລຽງສົມເຫດສົມຜົນ ເສັຍກ່ອນຈຶ່ງສາມາດໄປເສັຍພາສີ-ອາກອນນຳເຂົ້ານຳຂະແໜງການເງິນ.

10. ສະເພາະໃບອະນຸຍາດທີ່ກະຊວງການຄ້າ (ກົມການຄ້າຕ່າງປະເທດ) ໄດ້ອອກອະນຸຍາດໃຫ້ແລ້ວ ນັ້ນ ໃຫ້ພະແນກການຄ້າແຂວງ, ກຳແພງນະຄອນ ແລະ ເຂດພິເສດ ສືບຕໍ່ອອກແປ້ກມືນຳເຂົ້າລົດ, ສິນສ່ວນລົດເພື່ອມາປະກອບໃຫ້ແກ່ບຸກຄົນ, ນິຕິບຸກຄົນ ຈົນກວ່າໃບອະນຸຍາດດັ່ງກ່າວ ຈະໝົດອາ ຍຸ.ແຕ່ບຸກຄົນ, ນິຕິບຸກຄົນຕ້ອງໄດ້ເສັຍພາສີ-ອາກອນຕາມອັດຕາໃຫມ່. ນັບແຕ່ວັນທີ 1/4/03 ເປັນ ຕົ້ນໄປ ກະຊວງການຄ້າ (ກົມການຄ້າຕ່າງປະເທດ) ຈະເປັນຜູ້ອອກໃບອະນຸຍາດນຳເຂົ້າລົດ, ສິນສ່ວນລົດເພື່ອມາປະກອບ ແລະ ຈະສົ່ງຕໍ່ໂດຍກົງໃຫ້ໜ່ວຍງານ ບ.ປ.ດ (ການຄ້າ), ວິຊາ ການກວດກາເຕັກນິກຂອງຂະແໜງ ຄຸຂປກ ແລະ ເຈົ້າໜ້າທີ່ພາສີປະຈຳດ່ານ ເພື່ອກວດກາຕົວ ຈິງເຫັນວ່າຖືກຕ້ອງແລ້ວຈຶ່ງສາມາດນຳເຂົ້າເລີຍ ທັງນີ້ກໍ່ເພື່ອຫລຸດຜ່ອນຂັ້ນຕອນການປະກອບເອກະ ສານ ແລະ ອຳນວຍຄວາມສະດວກໃຫ້ບຸກຄົນ, ນິຕິບຸກຄົນດັ່ງກ່າວ.

ແຈ້ງການສະບັບນີ້ມີຜົນສັກສິດນັບແຕ່ວັນທີ 1/4/03 ເປັນຕົ້ນໄປ. ສ່ວນແຈ້ງການ ສະບັບເລກ ທີ 151/ກຄ.ຕປທ ລົງວັນທີ 8/2/02 ແມ່ນລົບລ້າງ.

໑ ລັດຖະມົນຕີວ່າການກະຊວງການຄ້າ,



ສິຽວສະຫວາດ ສະແຫວງສິກສຳ